

தலைப்புச் செய்திகள்

1. ஜம்மு காஷ்மீர் தீவிரவாத தாக்குதல் சம்பவத்தை அடுத்து மேற்கொள்ளப்பட வேண்டிய நடவடிக்கைகள் தொடர்பாக பிரதமர் திரு. நரேந்திர மோடி, வெளியுறவு அமைச்சர் உள்ளிட்டோருடன் ஆலோசனை நடத்தினார்.
2. தீவிரவாத தாக்குதலில் ஈடுபட்டவர்களை கண்டறியும் பணி மும்முரமாக நடைபெற்று வருவதாக மத்திய அரசு கூறியுள்ளது.
3. தீவிரவாத செயல்களுக்கு எதிரான அரசின் நடவடிக்கைகளுக்கு முழுஆதரவு அளிப்பதாக காங்கிரஸ் கட்சி தெரிவித்துள்ளது.
4. டாஸ்மாக் அலுவலகத்தில் அமலாக்கத்துறை சோதனை நடத்தியதற்கு எதிராக தமிழக அரசும், டாஸ்மாக் நிர்வாகமும் தாக்கல் செய்த மனுக்களை சென்னை உயர்நீதிமன்றம் தள்ளுபடி செய்தது.
5. உலகக் கோப்பை ஏரோபிக்ஸ் ஜிம்னாஸ்டிக் போட்டியில் பங்கேற்பதற்காக 6 பேர் கொண்ட இந்திய அணி டோக்கியோ சென்றடைந்தது.

>>>><<<<<<

ஜம்மு காஷ்மீர் பஹல்காம் தீவிரவாத தாக்குதல் சம்பவத்தை அடுத்து, பிரதமர் திரு. நரேந்திர மோடி தமது சவுதி அரேபிய பயணத்தை ரத்து செய்துவிட்டு, இன்று காலை புதுதில்லி திரும்பினார்.

பின்னர் அவர், விமான நிலையத்தில் வெளியுறவு அமைச்சர் திரு. ஜெய்சங்கர், தேசிய பாதுகாப்பு ஆலோசகர் திரு. அஜித் தோவல், வெளியுறவு செயலர் திரு. விக்ரம் மிஸ்ரி உள்ளிட்ட அதிகாரிகளுடன் தற்போதைய நிலவரம் குறித்து ஆலோசனை நடத்தினார்.

இந்நிலையில், தாக்குதல் சம்பவத்தை அடுத்து, நேற்று மாலை ஸ்ரீநகர் சென்றடைந்த உள்துறை அமைச்சர் திரு. அமித் ஷா, இன்று காலை பஹல்காம் சென்றார். அங்கு அவர் தீவிரவாத தாக்குதலில் உயிரிழந்தவர்களின் 26 பேரின் உடல்களுக்கு மலர்வளையம் வைத்து அஞ்சலி செலுத்தினார்.

உயிரிழந்தவர்களின் குடும்பத்தினருக்கு அவர் ஆறுதல் கூறினார்.

பின்னர் சம்பவம் நிகழ்ந்த **Baisaran** பகுதிக்கு சென்று அவர் பார்வையிட்டார்.

தில்லி மற்றும் மும்பைக்கு கூடுதல் விமானங்களை இயக்குவது குறித்து திரு. அமித் ஷா-வுடன் விமானப் போக்குவரத்துத்துறை அமைச்சர் திரு. ராம்மோகன் நாயுடு ஆலோசனை நடத்தினார்.

சம்பவம் நிகழ்ந்த இடத்தில் ஆதாரங்களை சேகரிப்பதற்காக தேசிய புலனாய்வு முகமை அதிகாரிகள் பஹல்காம் சென்றடைந்தனர்.

தாக்குதலில் ஈடுபட்டவர்களை தேடும் பணி மும்முரமாக நடைபெற்று வருகிறது.

தெற்கு காஷ்மீரின் அனந்தநாக், அதையொட்டிய குல்காம் மற்றும் இதர மாவட்டங்களில் பாதுகாப்பு பலப்படுத்தப்பட்டுள்ளது.

பூநீநகரில் உள்ள சுற்றுலா பயணிகள் தங்கள் சொந்த ஊர்களுக்கு திரும்புவதற்கு வசதியாக சிறப்பு விமானங்களை ஏர் இண்டியா மற்றும் இண்டிகோ விமான நிறுவனங்கள் இயக்கி வருகின்றன.

பூநீநகரிலிருந்து தில்லி மற்றும் மும்பைக்கு இன்று இரண்டு கூடுதல் விமானங்களை இயக்குவதாக அந்நிறுவனங்கள் அறிவித்துள்ளன.

பூநீநகரில் சிக்கியுள்ள சுற்றுலா பயணிகள் தங்களது சொந்த ஊர்களுக்கு திரும்புவதற்கு ஏதுவாக விமான சேவைகளை அதிகரிக்குமாறு விமான போக்குவரத்து நிறுவனங்களை விமானப் போக்குவரத்து தலைமை இயக்குநரகம் கேட்டுக் கொண்டுள்ளது.

விமானப் பயணிகளுக்கு அனைத்து உதவிகளை அளிக்குமாறும், ரத்து செய்யப்பட்ட பயணச் சீட்டுகளுக்கான கட்டணங்களை உடனடியாக வழங்குமாறும் அது கூறியுள்ளது.

இதற்கிடையே, அமெரிக்க பயணத்தை முன்கூட்டியே முடித்துக் கொண்டு, பெரு நாட்டு பயணத்தை ரத்து செய்துவிட்டு மத்திய நிதியமைச்சர் திருமதி. நிர்மலா சீதாராமன் தாயகம் திரும்புவதாக நிதியமைச்சகம் கூறியுள்ளது.

காஷ்மீர் தாக்குதலில் உயிரிழந்தவர்களுக்கு தமிழக சட்டப்பேரவையில் இன்று இரங்கல் தெரிவிக்கப்பட்டது.

இந்நிலையில், சுற்றுலா பயணிகள் மீதான தீவிரவாத தாக்குதலை கண்டித்து, இன்று காஷ்மீர் பள்ளத்தாக்கில் முழுஅடைப்பு நடைபெற்று வருகிறது.

பெரும்பாலான கடைகளும், தொழிற்சாலைகளும், கல்வி நிறுவனங்களும் மூடப்பட்டுள்ளன.

>>>>><<<<<<

தீவிரவாத செயல்களுக்கு எதிரான அரசின் நடவடிக்கைகளுக்கு முழுஆதரவு அளிப்பதாக காங்கிரஸ் கட்சி தெரிவித்துள்ளது.

இதனை அக்கட்சியின் தலைவர் திரு. மல்லிகார்ஜுன கார்கே, மக்களவை எதிர்க்கட்சித் தலைவர் திரு. ராகுல் காந்தி ஆகியோர், மத்திய உள்துறை அமைச்சர் திரு. அமித் ஷாவிடம் தெரிவித்தனர்.

இதுகுறித்து சமூகவலைதளத்தில் பதிவிட்டுள்ள திரு. மல்லிகார்ஜுன கார்பே, இத்தகைய செயல்களில் ஈடுபட்டவர்கள் தண்டிக்கப்பட வேண்டும் என்றும், உயிரிழந்தவர்களின் குடும்பத்தினருக்கு நீதி வழங்கப்பட வேண்டும் என்றும் குறிப்பிட்டுள்ளார்.

இந்நிலையில், பஹல்காம் தாக்குதலை அடுத்து, தற்போது அங்கு நிலவிவரும் சூழல் குறித்து, ஜம்மு காஷ்மீர் முதலமைச்சர் திரு. உமர் அப்துல்லாவிடம் திரு. ராகுல்காந்தி கேட்டறிந்தார்.

>>>>><<<<<<

வடக்கு காஷ்மீர் பாரமுல்லா மாவட்டத்தில் எல்லைக்கோட்டுப் பகுதியில் ஊடுருவ முயன்ற இரண்டு தீவிரவாதிகளை ராணுவத்தினர் சுட்டுக் கொன்றனர்.

**Uri Nala** பகுதியில் இரண்டு முதல் 3 தீவிரவாதிகள் அதிகாலை ஊடுருவ முயன்றதாகவும், அப்போது நடத்திய தாக்குதலில் 2 பேர் சுட்டுக் கொல்லப்பட்டதாகவும் ராணுவ செய்தி தொடர்பாளர் தெரிவித்தார்.

சம்பவ இடத்திலிருந்து ஏராளமான ஆயுதங்கள் மற்றும் வெடிமருந்துகள் கைப்பற்றப்பட்டதாக அவர் கூறினார்.

>>>>><<<<<<

இந்தியாவில் சுற்றுப்பயணம் மேற்கொண்டு வரும் அமெரிக்க துணை அதிபர் திரு. **J.D.Vance** மற்றும் அவரது குடும்பத்தினர் இன்று காலை ஆக்ரா சென்றடைந்தனர்.

விமான நிலையத்தில் அவர்களை உத்தரபிரதேச முதலமைச்சர் யோகி ஆதித்யநாத் வரவேற்றார்.

பின்னர், அமெரிக்க துணை அதிபரும், அவரது குடும்பத்தினரும் உலகப்புக் பெற்ற தாஜ்மஹாலை பார்வையிட்டதாக எமது செய்தியாளர் தெரிவிக்கிறார்.

>>>>><<<<<<

ஆந்திரப்பிரதேசத்தில் 10ஆம் வகுப்பு தேர்வு முடிவுகள் இன்று வெளியிடப்பட்டன.

தேர்வு முடிவை வெளியிட்ட அம்மாநில கல்வித்துறை அமைச்சர் திரு. **Nara Lokesh**, தேர்வு எழுதியவர்களில் 81 புள்ளி ஒன்று நான்கு சதவீதம் பேர் தேர்ச்சியடைந்துள்ளதாக கூறினார்.

ஆயிரத்து 680 புள்ளிகள் 100 சதவீத தேர்ச்சியை கண்டுள்ளதாகவும் அவர் தெரிவித்தார்.

அதிகபட்சமாக, பார்வதிபுரம், மன்யம் மாவட்டத்தில் 93 புள்ளி ஒன்பது சதவீதம் பேர் தேர்ச்சியடைந்துள்ளதாக அமைச்சர் கூறினார்.

>>>><<<<<<

தமிழகத்தில் டாஸ்மாக் அலுவலகத்தில் அமலாக்கத்துறை சோதனை நடத்தியது சட்டவிரோதம் என்று அறிவிக்கக்கோரி, தமிழக அரசு மற்றும் டாஸ்மாக் நிர்வாகம் தாக்கல் செய்த மனுக்களை சென்னை உயர்நீதிமன்றம் தள்ளுபடி செய்தது.

இதுகுறித்த வழக்கை விசாரித்த நீதிபதிகள் எஸ்.எம். சுப்பிரமணியம், கே. ராஜசேகர் அடங்கிய அமர்வு, இவ்வழக்கில் டாஸ்மாக் அதிகாரிகளுக்கு எதிராக அமலாக்கத்துறை கூறியுள்ள குற்றச்சாட்டுகளுக்கு முகாந்திரம் உள்ளதாக தெரிவித்தது.

எனவே, தமிழக அரசும், டாஸ்மாக் நிர்வாகமும் தாக்கல் செய்த மனுக்களை தள்ளுபடி செய்து, அமலாக்கத்துறை தொடர்ந்து சட்டப்படி விசாரணை நடத்த அனுமதி அளிப்பதாகவும் நீதிபதிகள் தெரிவித்தனர்.

>>>><<<<<<

தமிழகத்தில், நீலகிரி மாவட்டம், உதகையில் உள்ள ஆளுநர் மாளிகையில், இரண்டு நாட்கள் நடைபெறவுள்ள துணைவேந்தர்கள் மாநாட்டில் கலந்து கொள்வதற்காக குடியரசு துணைத்தலைவர் திரு. ஜெகதீப் தங்கர் பங்கேற்கவுள்ளதை அடுத்து, அதற்கான பாதுகாப்பு ஒத்திகை நடவடிக்கைகள் இன்று மேற்கொள்ளப்பட்டன.

மத்திய மாநில அரசு மற்றும் தனியார் பல்கலைக் கழகங்களின் துணைவேந்தர்கள் வரும் 25 மற்றும் 26ஆம் தேதிகளில் நடைபெறும் இந்த மாநாட்டில் கலந்து கொள்கின்றனர்.

இதில் குடியரசு துணைத்தலைவர் சிறப்பு விருந்தினராக கலந்து கொள்கிறார்.

இதனையடுத்து, சூலூர் விமானப்படை தளத்தில் ராணுவ ஹெலிகாப்டர்கள் ஒத்திகை பயிற்சி மேற்கொண்டதாக எமது செய்தியாளர் தெரிவிக்கிறார்.

உதகை அருகேயுள்ள மசினக்குடி ஹெலிகாப்டர் இறங்குதளத்திலும் ஒத்திகை மேற்கொள்ளப்பட்டதாக அவர் மேலும் கூறுகிறார்.

>>>><<<<<<

அமீரித் பாரத் திட்டத்தின் கீழ், நாடுமுழுவதும் பல்வேறு ரயில் நிலையங்களில் மேம்பாட்டுப் பணிகள் நடைபெற்று வருகின்றன.

திருப்பத்தூர் ரயில் நிலையத்தில் மேற்கொள்ளப்பட்டு வரும் இத்தகைய தரம் உயர்த்தப்படுவதற்கான பணிகள் தங்களுக்கு பயனுள்ளதாக இருக்கும் என்று பொதுமக்கள் தெரிவித்தனர்.

(சுவுண்ட் பைட் - பொதுமக்கள் 47 செகண்ட்ஸ்)

>>>>><<<<<<

மத்தியப்பிரதேசத்தின் கிழக்குப் பகுதி, உத்தரப்பிரதேசத்தின் மேற்குப் பகுதி, பீகார், ஒடிசா மாநிலங்களில் அடுத்த 4 நாட்களுக்கு அனல் காற்று வீசக்கூடும் என்று வானிலை ஆய்வு மையம் தெரிவித்துள்ளது.

அஸ்ஸாம், மேகாலயா, அருணாச்சலப்பிரதேசம், நாகாலாந்து, மணிப்பூர், மிஸோரம் மற்றும் திரிபுரா மாநிலங்களில் இன்று கனமழை பெய்யக்கூடும் என்றும் அது கூறியுள்ளது.

கர்நாடகா, கடலோர ஆந்திரப்பிரதேசம், ஏனாம், ராயலசீமா, கேரளா, மாஹே, தமிழ்நாடு, புதுச்சேரி மற்றும் காரைக்காலின் குறிப்பிட்ட பகுதிகளில் அடுத்த 7 நாட்களுக்கு லேசானது முதல் மிதமான மழைக்கு வாய்ப்புள்ளதாகவும் வானிலை ஆய்வு மையம் கூறியுள்ளது.

>>>>><<<<<<

ஐப்பானில் நடைபெறும் உலகக் கோப்பை ஏரோபிக்ஸ் ஜிம்னாஸ்டிக் போட்டியில் பங்கேற்பதற்காக 6 பேர் கொண்ட இந்திய அணி போக்கியோ சென்றடைந்தது.

இப்போட்டி நாளை மறுநாள் தொடங்கி வரும் 27ஆம் தேதி வரை நடைபெற உள்ளது.

19 நாடுகளைச் சேர்ந்த வீரர்கள் இதில் பங்கேற்கவுள்ளனர்.

>>>>><<<<<<

ஐபி.எல். கிரிக்கெட் போட்டியில் இன்று நடைபெறும் ஆட்டத்தில் ஹைதராபாத் அணி - மும்பை அணியை எதிர்கொள்கிறது.

ஹைதராபாதில் இப்போட்டி இரவு மணி 7.30-க்கு தொடங்குகிறது.

>>>>>END<<<<<<